

REGIONAL NEWS UNIT, AIR CUTTACK

Morning Bulletin (7.05 AM)

1 July – 2025

ରବିଧାନ ସଂଗ୍ରହ

ରାଜ୍ୟରେ ରବିଧାନ ସଂଗ୍ରହ ନେଇ ଭୁବନେଶ୍ୱର ଲୋକସେବା ଭବନରେ ଉପମୁଖ୍ୟମନ୍ତ୍ରୀ କନକ ବର୍ଦ୍ଧନ ସିଂଦେଓଙ୍କ ଅଧ୍ୟକ୍ଷତାରେ ମନ୍ତ୍ରିସ୍ତରୀୟ ସମୀକ୍ଷା ବୈଠକ ଅନୁଷ୍ଠିତ ହୋଇଯାଇଛି । ଧାନକିଣା ପ୍ରକ୍ରିୟାରେ ସ୍ୱଚ୍ଛତା ଅବଲମ୍ବନ କରିବା, ପଡୋଶୀ ରାଜ୍ୟରୁ ଆସୁଥିବା ଧାନକୁ ରୋକିବା ପାଇଁ ଚାଷୀଙ୍କ ଲାଗି ଇ-କେଡ୍ଡାଇସି ବ୍ୟବସ୍ଥା ଲାଗୁ କରିବା ନେଇ ବୈଠକରେ ଆଲୋଚନା ହୋଇଥିଲା । ଚଳିତବର୍ଷ ସରକାର ୧୪ଲକ୍ଷ ମେଟ୍ରିକ ଟନ୍ ଧାନ ସଂଗ୍ରହ ଲକ୍ଷ୍ୟ ରଖୁଥିବାବେଳେ ୧୯ଲକ୍ଷ ମେଟ୍ରିକ ଟନ୍ ଧାନ ସଂଗ୍ରହ ହୋଇଥିବା ବୈଠକରୁ ଜଣାପଡିଛି ।

ରେଳ ଉଡ଼ା

ରେଳ ମନ୍ତ୍ରଣାଳୟ ପକ୍ଷରୁ ବର୍ଦ୍ଧିତ ଯାତ୍ରୀ ଉଡ଼ା ଆଜିଠାରୁ ଲାଗୁ ହୋଇଛି । ଅଣ-ଏସି ମେଲ୍ ଏବଂ ଦ୍ରୁତଗାମୀ ଟ୍ରେନ୍ ପାଇଁ କିଲୋମିଟର ପିଛା ଏକ ପଇସା ଏବଂ ଏ.ସି. ଶ୍ରେଣୀ ପାଇଁ କିଲୋମିଟର ପିଛା ୨ ପଇସା ଟ୍ରେନ୍ ଉଡ଼ା ବୃଦ୍ଧି କରାଯାଇଛି । ତେବେ ଲୋକାଲ୍ ଟ୍ରେନ୍ ଉଡ଼ା ଏବଂ ମାସିକ ଟିକଟ ଉଡ଼ା ଅପରିବର୍ତ୍ତିତ ରଖାଯାଇଛି ବୋଲି ମନ୍ତ୍ରଣାଳୟ କହିଛି । ସଂରକ୍ଷଣ ଶୁଳ୍କ, ସୁପରପାସ୍ ସର୍ଚାର୍ଜ ଏବଂ ଅନ୍ୟାନ୍ୟ ଶୁଳ୍କ ଅପରିବର୍ତ୍ତିତ

ରହିଛି । ଦ୍ଵିତୀୟ ଶ୍ରେଣୀ ଯାତ୍ରା ପାଇଁ ଯାତ୍ରୀ ଭଡ଼ା ୫୦୦ କିଲୋମିଟର ପର୍ଯ୍ୟନ୍ତ ଅପରିବର୍ତ୍ତିତ ରହିବ ।

ଜିଏସ୍ଟି ଆନିଭରସାରୀ

ଦେଶରେ ଦ୍ରବ୍ୟ ଓ ସେବାକର ଜି.ଏସ୍.ଟି. କାର୍ଯ୍ୟକାରୀତାକୁ ଆଜି ୮ ବର୍ଷ ପୂରଣ ହୋଇଛି । ଆର୍ଥିକ ଏକୀକରଣ ଉଦ୍ଦେଶ୍ୟ ନେଇ ୨୦୧୭ ଜୁଲାଇ ପହିଲାରେ ଲାଗୁ ହୋଇଥିବା ଜି.ଏସ୍.ଟିକୁ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ନବଭାରତର ଏକ ଯୁଗାନ୍ତକାରୀ ଆଇନ୍ ଭାବେ ଅଭିହିତ କରିଛନ୍ତି । ଗତ ଆର୍ଥିକ ବର୍ଷରେ ମୋର୍ ଜି.ଏସ୍.ଟି. ସଂଗ୍ରହ ରେକର୍ଡ ପରିମାଣ ୨୨ ଲକ୍ଷ ୮୦ ହଜାର କୋଟି ଟଙ୍କାରେ ପହଞ୍ଚିଛି । ପୂର୍ବ ବର୍ଷ ତୁଳନାରେ ଏହା ୯ ଦଶମିକ୍ ୪ ପ୍ରତିଶତ ବୃଦ୍ଧି ପାଇଛି ।

ବର୍ଷା

ବଙ୍ଗୋପସାଗରରେ ସୃଷ୍ଟ ଲଘୁଚାପ ଯୋଗୁଁ ରାଜ୍ୟରେ ବର୍ଷା ଲାଗିରହିଛି । ଭୁବନେଶ୍ଵର ଆଞ୍ଚଳିକ ପାଣିପାଗ ବିଜ୍ଞାନ କେନ୍ଦ୍ରର ସୂଚନା ଅନୁସାରେ ଆସନ୍ତା ୨୪ଘଣ୍ଟା ମଧ୍ୟରେ ବିଜୁଳି ଘଡ଼ଘଡ଼ି ସହ ପ୍ରବଳ ବର୍ଷା ହେବା ନେଇ ୨୧ଟି ଜିଲ୍ଲାକୁ ସତର୍କ ସୂଚନା ଜାରି କରାଯାଇଛି । ସୁବର୍ଣ୍ଣରେଖା ନଦୀର ଉପରମୁଣ୍ଡ ଓ ନିମ୍ନ ଅବବାହିକାରେ ପ୍ରବଳରୁ ଅତିପ୍ରବଳ ବର୍ଷା ହୋଇଯାଇଛି । ଏଭଳି ସ୍ଥିତିରେ ଝାଡ଼ଖଣ୍ଡ, ଚାନ୍ଦିଲି

ନଦୀବନ୍ଧରୁ ସୁବର୍ଣ୍ଣରେଖା ନଦୀକୁ ବର୍ଷାଜଳ ନିଷ୍କାସନ ହେବାରୁ ବନ୍ୟା ପରିସ୍ଥିତି ସୃଷ୍ଟି ହୋଇଛି । ବାଲେଶ୍ୱର ଜିଲ୍ଲାର ବିଭିନ୍ନ ସ୍ଥାନ ଜଳମଗ୍ନ ହୋଇଛି । ବନ୍ୟାସ୍ଥିତି ନେଇ ରାଜସ୍ୱ ମନ୍ତ୍ରୀ ସୁରେଶ ପୂଜାରୀ ସମୀକ୍ଷା ପରେ କହିଛନ୍ତି, ପ୍ରଭାବିତ ଅଞ୍ଚଳରେ ଲୋକଙ୍କୁ ସୁରକ୍ଷିତ ସ୍ଥାନକୁ ସ୍ଥାନାନ୍ତର କରାଯାଇଛି ।

V/O

ହେରାପଞ୍ଚମୀ

ଶ୍ରୀକ୍ଷେତ୍ର ପୁରୀରେ ଆଷାଢ଼ମାସ ଶୁକ୍ଳ ଷଷ୍ଠୀ ତିଥିରେ ଆଜି ଶ୍ରୀଗୁଣ୍ଡିଚା ମନ୍ଦିରରେ ହେରାପଞ୍ଚମୀ ନୀତି ଅନୁଷ୍ଠିତ ହେବ । ଏହି ନୀତି ଅନୁଯାୟୀ ମା' ଲକ୍ଷ୍ମୀ ଠାକୁରାଣୀ ଅଭିମାନ କରି ଶ୍ରୀ ଜଗନ୍ନାଥଙ୍କ ନନ୍ଦିଘୋଷ ରଥର ଏକ ଅଂଶକୁ ଭାଙ୍ଗିବାର ପରମ୍ପରା ରହିଛି । ଗତକାଳି ପଞ୍ଚମୀ ତିଥିରେ ଶ୍ରୀ ବିଗ୍ରହମାନଙ୍କ ବନକଲାଗି ନୀତି ଅନୁଷ୍ଠିତ ହୋଇଛି । ଶ୍ରଦ୍ଧାଲୁମାନେ ଗୁଣ୍ଡିଚାମନ୍ଦିର ସିଂହଦ୍ୱାର ଦେଇ ଶ୍ରୀଜୀଉମାନଙ୍କ ଦର୍ଶନ କରିଛନ୍ତି ।

କେନ୍ଦ୍ରାପଡ଼ା – ଶ୍ରୀବଳଦେବଜୀଉ

କେନ୍ଦ୍ରାପଡ଼ା ଜିଲ୍ଲାର ଶ୍ରୀ ବଳଦେବଜୀଉଙ୍କ ସମେତ ଚତୁର୍ଦ୍ଧାମୂର୍ତ୍ତିଙ୍କ ଆଡ଼ପମଣ୍ଡପ କାର୍ଯ୍ୟକ୍ରମ ଗତକାଳି ବିଳମ୍ବିତ ରାତିରେ ଶେଷ ହୋଇଛି । ବିଭିନ୍ନ ନୀତିକାନ୍ତି ଶେଷ ହେବା ପରେ ଆଡ଼ପ ମଣ୍ଡପରେ ବଡ଼ସିଂହାର

ନୀତି କରାଯାଇଥିଲା । ଆଜିଠାରୁ ଶୃଙ୍ଖଳିତ ଦେବଦର୍ଶନ ପାଇଁ ବ୍ୟବସ୍ଥା କରାଯାଇଛି ।

ମୁଖ୍ୟମନ୍ତ୍ରୀଙ୍କୁ ଦାବିପତ୍ର

ଚଳିତ ରଥଯାତ୍ରା ସମୟରେ ପୁରୀରେ ସରକାରୀ ସ୍ୱୀକୃତିପ୍ରାପ୍ତ ସାମ୍ବାଦିକମାନେ ସମ୍ମୁଖୀନ ହୋଇଥିବା ବିଭିନ୍ନ ସମସ୍ୟା ନେଇ ଉପଯୁକ୍ତ ପଦକ୍ଷେପ ନିଆଯିବ ବୋଲି ମୁଖ୍ୟମନ୍ତ୍ରୀ ମୋହନ ଚରଣ ମାଝୀ କହିଛନ୍ତି । ଗତକାଲି ଲୋକସେବା ଭବନରେ ସାମ୍ବାଦିକମାନେ ମୁଖ୍ୟମନ୍ତ୍ରୀଙ୍କୁ ଦାବିପତ୍ର ପ୍ରଦାନ କରିବା ପରେ ଆଲୋଚନା ହୋଇଥିଲା । ଆଲୋଚନାରେ ବରିଷ୍ଠ ସାମ୍ବାଦିକ ସନତ ମିଶ୍ର, ପ୍ରଦ୍ୟୁମ୍ନ କୁମାର ମହାନ୍ତି ପ୍ରମୁଖ ଉପସ୍ଥିତ ଥିଲେ ।

ରଥଯାତ୍ରା-ରେଳ ବ୍ୟବସ୍ଥା

ବିଶ୍ୱପ୍ରସିଦ୍ଧ ପୁରୀ ରଥଯାତ୍ରା ସମୟରେ ଯାତ୍ରୀଙ୍କ ଆବଶ୍ୟକତାକୁ ପୂରଣ କରିବା ଲାଗି ଖୋର୍ଦ୍ଧାରୋଡ଼ ରେଳମଣ୍ଡଳ ପକ୍ଷରୁ ସମସ୍ତ ବ୍ୟବସ୍ଥା କରାଯାଇଛି । ପୁରୀ ରେଳଷ୍ଟେସନରେ ୨୫ହଜାର ଯାତ୍ରୀଙ୍କ ପାଇଁ ପ୍ରତୀକ୍ଷା କେନ୍ଦ୍ର ସ୍ଥାପନ ସହ ମାଗଣା ଖାଦ୍ୟ ଓ ପାନୀୟଜଳ ଯୋଗାଇ ଦିଆଯାଉଛି । ଜରୁରୀକାଳୀନ ଚିକିତ୍ସା ନିମନ୍ତେ ୨୪ଘଣ୍ଟିଆ ପ୍ରାଥମିକ ଚିକିତ୍ସା ବୁଥ୍ ସହ ସହାୟତା କିଓସ୍କ୍ ସ୍ଥାପନ କରାଯାଇଛି । ରଥଯାତ୍ରା ସମୟରେ ବିଭିନ୍ନ ରାଜ୍ୟରୁ ପୁରୀକୁ ୩୬୫ଟି ଟ୍ରେନ୍ ଚଳାଚଳ କରୁଛି ।

ଓଏସ୍ଏସ୍ଏସ୍ଏସ୍ସି ପରୀକ୍ଷା

ଓଡ଼ିଶା ଅଧିକ୍ଷକ କର୍ମଚାରୀ ଚୟନ ଆୟୋଗ - **OSSSC** ଦ୍ଵାରା ପରିଚାଳିତ ରାଜସ୍ଵ ନିରୀକ୍ଷକ, ସହକାରୀ ନିରୀକ୍ଷକ, ସମନ୍ୱିତ ଶିଶୁ ବିକାଶ ଯୋଜନା ସୁପରଭାଇଜର ଏବଂ ଅମିନ୍ ମୁଖ୍ୟ ପରୀକ୍ଷା ଆସନ୍ତା ଅଗଷ୍ଟ ୧ ତାରିଖରୁ ଆରମ୍ଭ ହେବ । ଏନେଇ ବିଜ୍ଞପ୍ତି ପ୍ରକାଶ ପାଇଛି । ସେପ୍ଟେମ୍ବର ପ୍ରଥମ ସପ୍ତାହ ପର୍ଯ୍ୟନ୍ତ ଚାଲିବାକୁ ଥିବା ଏହି ପରୀକ୍ଷା ପାଇଁ ଛାତ୍ରଛାତ୍ରୀମାନେ **OSSSC** ର ୱେବସାଇଟରୁ ପ୍ରବେଶପତ୍ର ଡାଉନଲୋଡ କରିପାରିବେ ।

ବନ ମହୋତ୍ସବ ସପ୍ତାହ

ରାଜ୍ୟରେ ଆଜିଠାରୁ ୭୬ତମ ବନ ମହୋତ୍ସବ ସପ୍ତାହ ପାଳନର ଶୁଭାରମ୍ଭ ହୋଇଛି । ଏହି ଅବସରରେ ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ବନୀକରଣକୁ ପ୍ରୋତ୍ସାହିତ କରିବା ନେଇ ଶୁଭେଚ୍ଛା ଜଣାଇଛନ୍ତି । ରାଜ୍ୟ ସରକାର ବିଭିନ୍ନ ଯୋଜନା ମାଧ୍ୟମରେ ବ୍ୟାପକ ଚାରାରୋପଣ ବ୍ୟବସ୍ଥା କରିଛନ୍ତି ବୋଲି ଜଙ୍ଗଲ, ପରିବେଶ ଓ ଜଳବାୟୁ ପରିବର୍ତ୍ତନ ମନ୍ତ୍ରୀ ଗଣେଶ ରାମ ସିଂହ ଖୁସିଆ କହିଛନ୍ତି ।

ଜାତୀୟ ଡାକ୍ତର ଦିବସ

ସମାଜ ପ୍ରତି ଚିକିତ୍ସକମାନଙ୍କ ଅତୁଳନୀୟ ଅବଦାନକୁ ସ୍ମରଣ କରିବା ଲାଗି ଆଜି ଜାତୀୟ ଡାକ୍ତର ଦିବସ ପାଳିତ ହେଉଛି । ସାମୂହିକ ସ୍ବାସ୍ଥ୍ୟ ସେବା କ୍ଷେତ୍ରରେ ଚିକିତ୍ସକମାନଙ୍କ ଅକ୍ଳାନ୍ତ ଚେଷ୍ଟା ଓ ପରିଶ୍ରମ ଏବଂ ନିଃସ୍ୱାର୍ଥପର ସେବାକୁ ବିଚାରକୁ ନେଇ ଏହି ଦିବସର ମହତ୍ତ୍ୱ ପ୍ରତିପାଦିତ ହୋଇଥାଏ । ପ୍ରଖ୍ୟାତ ଚିକିତ୍ସକ ଡାକ୍ତର ବିଧାନ ଚନ୍ଦ୍ର ରାୟଙ୍କ ଜନ୍ମ ତଥା ତିରୋଧାନ ଦିବସ ଜୁଲାଇ ୧ ତାରିଖକୁ ଜାତୀୟ ଡାକ୍ତର ଦିବସ ଭାବେ ପାଳନ କରାଯାଇଥାଏ । ଆଜିର ଦିବସର ବାର୍ତ୍ତା ରହିଛି, ‘ବିହାଇଣ୍ଟ୍ ଦ ମାସ୍କ : ହୁ ହିଲ୍ସ ଦ ହିଲର୍ସ ?’ ଅର୍ଥାତ୍ ପରଦା ପଛରେ ରହି ଆମକୁ ଆରୋଗ୍ୟ କରୁଥିବା ଚିକିତ୍ସକଙ୍କୁ ସୁସ୍ଥ ରଖିବା ।